

અનુક્રમણિકા

1. શયતાન.....	4
2. હઝરત આદમ અલૈહિસ્સલામ.....	7
3. પંજેતન પાક અલૈહેમુસ્સલામ.....	10
4. હઝરત મોહંમદ મુસ્તફા સલ્વલ્લાહો અલૈહે વ આલેહી વસલ્લમ.....	11
5. હઝરત ફાતેમા ઝહરા સલામુલ્લાહ અલૈહા.....	13
6. હઝરત ઈમામ અલી અલૈહિસ્સલામ.....	15
7. હઝરત ઈમામ હસન અલૈહિસ્સલામ.....	20
8. હઝરત ઈમામ હુસૈન અલૈહિસ્સલામ.....	22
9. હઝરત ઈમામ અલી ઝૈનુલ આબેદીન અલૈહિસ્સલામ.....	25
10. હઝરત ઈમામ મોહંમદ મહદી અલૈહિસ્સલામ.....	29
11. હઝરત ઈબ્રાહીમ અલૈહિસ્સલામ.....	36

સબક 1 : શયતાન

અલ્લાહે ઇન્સાનોની ખિલ્કત ફરમાવી તે પહેલાં આ બધી વસ્તુઓ ખિલ્કત ફરમાવી દીધી હતી.

- સૂરજ
- ચાંદ
- આસમાન
- જમીન
- પાણી
- ઝાડ
- ફરિશ્તાઓ
- જિન્નાત

જિન્નાત લોકોના જેવા હતા.

- કેટલાક સારા હતા જે અલ્લાહની વાત માનતા હતા.
- કેટલાક શરારતી હતા જે અલ્લાહની વાત નહોતા માનતા.

શયતાન શરૂઆતમાં એક સારો જિન હતો એટલે અલ્લાહે તેને આસમાનોમાં ફરિશ્તાઓ સાથે રહેવાની છૂટ આપી હતી.

શયતાન હંમેશાં અલ્લાહની ઈબાદત કરતો રહેતો હતો. હવે અલ્લાહે ઈન્સાનની ખિલ્કત કરવાની ઈચ્છા કરી.

અલ્લાહે જિન્નાતોને આગમાંથી બનાવ્યા અને તેણે ઈન્સાનોને માટીમાંથી બનાવ્યા.

સૌથી પહેલા ઈન્સાન હઝરત આદમ અલૈહિસ્સલામ હતા.

અલ્લાહે આસમાનોમાં બધાંને હુકમ કર્યો કે, “આદમને સજ્દો કરો,” તો બધા ફરિશ્તાઓએ અલ્લાહની વાત માની લીધી અને આદમ અલૈહિસ્સલામને સજ્દો કરી લીધો, પરંતુ શયતાને અલ્લાહની વાત ન માની.

તેણે કહ્યું કે, “હું તો આગથી બનેલો છું અને આદમથી અફઝલ છું, માટે હું આદમને સજ્દો નહીં કરું.”

શયતાને અલ્લાહની નાફરમાની કરી એટલે મરદૂદ થઈ ગયો. અલ્લાહે હુકમ કર્યો કે, “હવે તેને આસમાનોમાં રહેવાની છૂટ નથી અને તે દોઝખની આગમાં બળી જશે.”

બોધપાઠ :

આપણે હંમેશાં અલ્લાહની વાત માની લઈને સારા મુસલમાન બનવું જોઈએ તો જ આપણે જન્નતમાં જઈ શકીશું.

સબક 2 : હઝરત આદમ અલૈહિસ્સલામ

ઘણા સમય પહેલાં અલ્લાહે ફરિશ્તાઓની, આસમાનોની અને જમીનની ખિલ્ત ફરમાવી અને પછી ફરિશ્તાઓને કહ્યું કે, “હું ઈન્સાનની ખિલ્ત કરવાનો છું અને જમીન ઉપર તેને મારો ખલીફા બનાવવાનો છું.”

તે પછી તેણે પહેલા ઈન્સાન કે જે હઝરત આદમ અલૈહિસ્સલામ હતા, તેમની ખિલ્ત ફરમાવી. હઝરત આદમ અલૈહિસ્સલામ પહેલા ઈન્સાન હોવાની સાથે સાથે પહેલા નબી પણ છે.

અલ્લાહે પછી હઝરત બીબી હવ્વાની ખિલ્ત ફરમાવી કે જેથી હઝરત આદમ અલૈહિસ્સલામને એક જીવનસાથી મળી રહે.

અલ્લાહે આસમાનમાં બધાને હુકમ કર્યો કે, “હઝરત આદમ અલૈહિસ્સલામને સજ્દો કરો.”

શયતાન કે જે હમણાં સુધી ઘણો સારો જિન હતો અને આસમાનમાં હતો, તેણે ઈન્કાર કર્યો એ પહેલાં બધા ફરિશ્તાઓ સજ્દામાં પડી ગયા.

શયતાને કહ્યું કે, “હું હઝરત આદમ અલૈહિસ્સલામ કરતાં શ્રેષ્ઠ છું કારણ કે હું આગથી બનેલો છું અને હઝરત આદમ અલૈહિસ્સલામ માટીથી બનેલા છે અને આગ માટીને બાળી દે છે.”

અલ્લાહે શયતાનને આસમાનમાંથી બહાર કાઢી દીધો કારણ કે શયતાને અલ્લાહની વાત માની નહીં.

હઝરત આદમ અલૈહિસ્સલામ અને બીબી હવ્વા જન્નતમાં રહેવા લાગ્યાં કે જ્યાં તેમની પાસે બધું જ હતું.

તે બન્નેને હુકમ કરવામાં આવ્યો હતો કે એક ઝાડનાં ફળ ખાય નહીં.

શયતાન આ વાત જાણતો હતો અને તે હઝરત આદમ અલૈહિસ્સલામ અને બીબી હવ્વાથી ઈર્ષા કરતો હતો કારણ કે તે બન્નેની સાથે અલ્લાહ મોહબ્બત કરતો હતો.

માટે શયતાને હઝરત આદમ અલૈહિસ્સલામ અને બીબી હવ્વાને ફરેબ આપીને તે ઝાડનું ફળ ખવડાવી દીધું.

હઝરત આદમ અલૈહિસ્સલામે તે પહેલાં કોઈને જુઠ્ઠું બોલતાં સાંભળ્યું જ ન હતું એટલે આપે શયતાનની વાત માની લીધી.

હઝરત આદમ અલૈહિસ્સલામ અને બીબી હવ્વાએ જેવું ફળ ચાખ્યું કે તરત જ તેમને ખબર પડી ગઈ કે તેમનાથી કોઈ ભૂલ થઈ ચૂકી છે.

તેઓ ઘણાં દુઃખી થઈ ગયાં અને અલ્લાહની માફી માગી અને અલ્લાહે તેમને માફ કરી દીધાં પણ શયતાનને માફ કર્યો નહીં.

તે પછી અલ્લાહે હઝરત આદમ અલૈહિસ્સલામ અને બીબી હવ્વાને દુનિયામાં મોકલી દીધાં.

સબક 3 : પંજેતન પાક અલૈહેમુસ્સલામ

પંજેતન પાંચ છે :

1. હઝરત મોહંમદ મુસ્તફા સલ્વલ્લાહો અલૈહે વ આલેહી વસલ્લમ
2. હઝરત ઈમામ અલી અલૈહિસ્સલામ
3. હઝરત બીબી ફાતેમા ઝહરા સલામુલ્લાહ અલૈહા
4. હઝરત ઈમામ હસન અલૈહિસ્સલામ અને
5. હઝરત ઈમામ હુસૈન અલૈહિસ્સલામ છે.

સબક 4 : હઝરત મોહંમદ મુસ્તફા સલ્વલ્લાહો અલૈહે વ આલેહી વસલ્લમ

એક સમયે એક ઘરડી સ્ત્રી હતી કે જે રસૂલલ્લાહ સલ્વલ્લાહો અલૈહે વ આલેહી વસલ્લમ પર દરરોજ કચરો નાખતી હતી કે જ્યારે આપ તેના ઘર પાસેથી પસાર થતા હતા, પરંતુ આપે કદી તેના પર ગુસ્સો ન કર્યો.

એક દિવસ જ્યારે રસૂલલ્લાહ સલ્વલ્લાહો અલૈહે વ આલેહી વસલ્લમ તેના ઘર પાસેથી પસાર થયા ત્યારે આપની ઉપર કોઈએ કચરો ફેંક્યો નહીં.

આપ રોકાયા અને તે ઘરડી સ્ત્રીના પાડોશીને તેની ખબરઅંતર પૂછવા લાગ્યા. પાડોશીએ કહ્યું કે, “તે ઘરડી સ્ત્રી આજે બીમાર છે અને પથારીવશ છે.”

એટલે રસૂલલ્લાહ સલ્વલ્લાહો અલૈહે વ આલેહી વસલ્લમ તેની ખબર અંતર પૂછવા તેની પાસે ગયા, એટલા માટે કે બીમારોની ખબરઅંતર પૂછવી એ નેક કાર્ય છે.

પેલી ઘરડી સ્ત્રીએ વિચાર કર્યો કે રસૂલલ્લાહ સલ્વલ્લાહો અલૈહે વ આલેહી વસલ્લમ તેને ધમકી આપવા આવ્યા છે. તેણે પૂછ્યું, “હું બીમાર થઈ જાઉં ત્યાં સુધી તમે મને ધમકી આપવાની કેમ રાહ જોઈ ? તમે ત્યારે કેમ ન આવ્યા કે જ્યારે હું તંદુરસ્ત હતી ?”

રસૂલલ્લાહ સલ્લલ્લાહો અલૈહે વ આલેહી વસલ્લમએ તેને જવાબ આપ્યો કે, “હું તમને ધમકી આપવા નથી આવ્યો, પરંતુ તમારી ખબરઅંતર પૂછવા આવ્યો છું કારણ કે અલ્લાહ આપણને હુકમ કરે છે કે બીમારોની દેખભાળ કરો.”

પેલી ઘરડી સ્ત્રી આશ્ચર્યમાં પડી ગઈ. તેણે રસૂલલ્લાહ સલ્લલ્લાહો અલૈહે વ આલેહી વસલ્લમ સાથે આવું અભદ્ર વર્તન કર્યું તેમ છતાંય રસૂલલ્લાહ સલ્લલ્લાહો અલૈહે વ આલેહી વસલ્લમ તેની સાથે કેટલી બધી રહેમદિલીથી વર્તી રહ્યા છે ! તેણે નક્કી કરી લીધું કે તે હવે રસૂલલ્લાહ સલ્લલ્લાહો અલૈહે વ આલેહી વસલ્લમનું આજ્ઞાપાલન કરશે અને તે મુસલમાન થઈ ગઈ.

રસૂલલ્લાહ સલ્લલ્લાહો અલૈહે વ આલેહી વસલ્લમે આપણને શીખવ્યું કે :

- જે લોકો આપણી સાથે શરારત કરે તેમની સાથે પણ સદ્વર્તન કરવું.
- બીમારોની ખબરઅંતર પૂછવી.

સબક 5 : હઝરત ફાતેમા ઝહરા સલામુલ્લાહ અલૈહા

હઝરત બીબી ફાતેમા સલામુલ્લાહ અલૈહા પોતાના ઘરમાં ઘણી મહેનત કરતાં હતાં.

આપના વાલિદ રસૂલલ્લાહ સલ્લલ્લાહો અલૈહે વ આલેહી વસલ્લમ આપને મહેનત કરતાં જોતા હતા.

એક દિવસ રસૂલલ્લાહ સલ્લલ્લાહો અલૈહે વ આલેહી વસલ્લમએ હઝરત બીબી ફાતેમા સલામુલ્લાહ અલૈહાને એક તસ્બીહ આપી અને ફરમાવ્યું કે, “દરેક નમાઝ પછી તમે,

- ૩૪ વખત ‘અલ્લાહો અકબર’
- ૩૩ વખત ‘અલ્હમ્દોલિલ્લાહ’ અને
- ૩૩ વખત ‘સુબ્હાનલ્લાહ’ પઢો.”

આને ‘તસ્બીહે જનાબે ફાતેમા’ કહેવાય છે.

“નમાઝ જાણે કે એક સુંદર ફૂલ છે અને તસ્બીહે જનાબે ફાતેમા જાણે કે તે ફૂલની ખુશ્બૂ છે.”

રસૂલલ્લાહ સલ્લલ્લાહો અલૈહે વ આલેહી વસલ્લમએ ફરમાવ્યું છે કે, “આ તસ્બીહ કોઈ પણ મદદગાર કે કોઈ પણ વસ્તુ કરતાં વધારે સારી છે.”

માટે દરેક નમાઝ પછી તસ્બીહે જનાબે ફાતેમા પઢવાનું ભૂલવું જોઈએ નહીં.

સબક 6 : હઝરત ઇમામ અલી અલૈહિસ્સલામ

મૌલા અલી અલૈહિસ્સલામ પહેલા ઇમામ છે.

આપણા ઇમામ બાર છે.

આજે આપણા પહેલા ઇમામ મૌલા અલી અલૈહિસ્સલામ વિષે જાણીશું.

હઝરત બીબી ફાતેમા બિન્તે અસદ ખાના-એ-કા'બાની તરફ ગયાં કે જેથી તેમની ઓલાદ સલામતીથી જન્મે તેવી અલ્લાહથી દુઆ માગે.

આપ ખાના-એ-કા'બાની દીવાલ પાસે ઊભાં હતાં કે અચાનક તેની દીવાલ ફાટી. તિરાડ મોટીને મોટી થતી ગઈ એટલે સુધી કે આપ તેની પેલી બાજુ જઈ શકે તેવી થઈ ગઈ.

હઝરત બીબી ફાતેમા બિન્તે અસદ જેવાં ખાના-એ-કા'બામાં દાખલ થયાં કે તરત જ તિરાડ નાનીને નાની થતી ગઈ. આજે પણ ખાના-એ-કા'બાની દીવાલ ઉપર તે તિરાડ મોજૂદ છે.

ખાના-એ-કા'બાની આજુબાજુ ઊભેલા માણસોએ આ દ્રશ્ય જોયું અને તેમણે ઈચ્છા કરી કે, ખાના-એ-કા'બામાં શું થઈ રહ્યું છે, તે જુએ અને તેઓ તે દરવાજાની ચાવીઓ લઈને આવ્યા, પરંતુ દરવાજો ખૂલ્યો જ નહીં.

રસૂલલ્લાહ સલ્લલ્લાહો અલૈહે વ આલેહી વસલ્લમ આ બનાવ બન્યો ત્યારે ત્યાં ન હતા.

જ્યારે આપ પાછા આવ્યા અને ખાનાએ કા'બા પાસે પહોંચ્યા તો ખાના-એ-કા'બાનો દરવાજો આપમેળે ખૂલી ગયો અને હઝરત બીબી ફાતેમા બિન્તે અસદ પોતાના બાળકને હાથમાં લઈને બહાર આવ્યાં.

જ્યારે રસૂલલ્લાહ સલ્લલ્લાહો અલૈહે વ આલેહી વસલ્લમએ મૌલા અલી અલૈહિસ્સલામને હાથમાં લીધા તો મૌલા અલી અલૈહિસ્સલામએ જીવનમાં પહેલી વખત આંખો ઊઘાડી, એટલે મૌલા અલી અલૈહિસ્સલામએ જે પહેલી વસ્તુ વિવાદત પછી જોઈ તે રસૂલલ્લાહ સલ્લલ્લાહો અલૈહે વ આલેહી વસલ્લમનો મુબારક ચહેરો હતો.

મૌલા અલી અલૈહિસ્સલામ ખાના-એ-કા'બાની અંદર વિવાદત પામનાર માત્ર એક જ વ્યક્તિ છે.

ક્રિસો : મૌલા અલી અલૈહિસ્સલામની મહેનત અને સખાવત

મૌલા અલી અલૈહિસ્સલામ મહેનત કરનારા ઈન્સાન હતા. આપનું વ્યક્તિત્વ આકર્ષક હતું. આપ ખેતરો અને બગીચાઓ પાછળ ઘણી મહેનત કરતા હતા. આપે ઘણાં બધાં ખેતરો અને બગીચા વિકસાવ્યા અને તેમને રાહે ખુદામાં ખેરાત કરી દીધા.

એક દિવસે મૌલા અલી અલૈહિસ્સલામએ મદીના શહેરની બહાર બંજર જમીન જોઈ. આપ તેની ઉપર ખેતી કરવા માગતા હતા. ખેતી કરવા માટે મૌલા અલી અલૈહિસ્સલામએ ત્યાં કૂવો ખોદવાનો ફેસલો કર્યો. આપે એક જગ્યા નક્કી કરી અને બધું અલ્લાહ પર છોડીને કૂવો ખોદવા લાગ્યા.

ઘણા દિવસો વીતી ગયા, પરંતુ તે કૂવામાંથી પાણી બહાર ન આવ્યું.

એક દિવસે મૌલા અલી અલૈહિસ્સલામએ કોદાળી પકડી અને કૂવામાં ઊતરીને પોતાની પૂરી કુવ્વત વડે પ્રયત્ન કર્યો તેમ છતાં પાણી મળ્યું નહીં.

આપને થાક લાગતાં આપ કૂવાની બહાર આવ્યા અને આપના કપાળ મુબારક ઉપરથી પસીનો લૂછીને આરામ કરવા બેસી ગયા. પછી ફરીથી કૂવામાં દાખલ થયા.

મૌલા અલી અલૈહિસ્સલામ કૂવાની અંદર સતત મહેનત કરી રહ્યા હતા એવામાં અચાનક જમીન ફાટી ગઈ અને તાજું સાફ પાણી બહાર નીકળવા લાગ્યું.

મૌલા અલી અલૈહિસ્સલામ બહાર આવી ગયા. તે કૂવો એક સૂકી જમીનની અંદર પાણીથી છલોછલ ભરેલો સુંદર કૂવો બની ચૂક્યો હતો અને થોડા સમયમાં આ કૂવા વડે પેલી સૂકી જમીન બગીચામાં ફેરવાઈ જવાની હતી. લોકો કૂવાની આસપાસ ભેગા થવા લાગ્યા. બધા જુદી જુદી વાતો કરી રહ્યા હતા.

કોઈ કહેતું કે, “અલી અલૈહિસ્સલામ કેટલા બધા મહેનતું ઈન્સાન છે !”

કોઈ કહેતું કે, “મૌલા અલી અલૈહિસ્સલામ પોતે સારા અને સખી ઈન્સાન છે માટે અલ્લાહે પણ તેમને સખાવત કરી, તેમને પાણીની નેઅમત આપી.”

કોઈ કહેતું કે, “અલી અલૈહિસ્સલામ અને તેમનું કુટુંબ હંમેશાં માટે માલદાર થઈ ગયું.”

કેટલાક લોકોએ મૌલા અલી અલૈહિસ્સલામને મુબારકબાદી આપી અને કેટલાક લોકો ઈર્ષા કરવા લાગ્યા.

મૌલા અલી અલૈહિસ્સલામએ લોકોને કહ્યું કે, “મને કલમ અને કાગળ લાવી આપો.” જ્યારે તે લોકો કલમ અને કાગળ લઈ આવ્યા તો મૌલા અલી અલૈહિસ્સલામએ તેના ઉપર લખી દીધું. “હું આ કૂવો અને જમીન રાહે ખુદામાં ખેરાત કરી રહ્યો છું ; તેની આવક આ મુજબનાં કાર્યોમાં વાપરવી :

- ગરીબો અને મિસ્કીનોની મદદ માટે.
- પોતાના વતનથી દૂર રહી ગયેલા મુસાફરો માટે.
- યતીમોની શાદી કરાવવા માટે.

- બીમારોની દવા માટે.
- એવાં કાર્યો માટે કે જેનો ફાયદો બધા ઉઠાવી શકે. દા.ત., મસ્જિદ કે મકતબ (પુસ્તકાલય) માટે.

મેં આ કૂવો રાહે ખુદામાં અલ્લાહની રજા ખાતર, આખેરતની જજા ખાતર અને દોઝખના અઝાબથી બચવા ખાતર આપ્યો છે.”

સબક 7 : હઝરત ઈમામ હસન અલૈહિસ્સલામ

વાર્તા : પ્રાણીઓ ઉપર પણ રહેમ કરો કારણ કે એ પણ અલ્લાહની મજલૂક છે.

એક દિવસ આપણા બીજા ઈમામ હઝરત ઈમામ હસન અલૈહિસ્સલામ જમી રહ્યા હતા કે એક કૂતરું આવીને આપની સામે ઊભું રહ્યું. કંઈક ખાવાનું આપશે તે આશયથી તે આપને જોવા લાગ્યું.

હઝરત ઈમામ હસન અલૈહિસ્સલામએ પોતાનું થોડુંક ભોજન કૂતરાને આપ્યું. કૂતરાએ તે બધું ખાઈને ફરીથી હઝરત ઈમામ હસન અલૈહિસ્સલામની સામે જોયું.

એક માણસ કે જે નજીકથી પસાર થઈ રહ્યો હતો તે કૂતરાને ભગાડવા લાગ્યો કે જેથી ઈમામ હસન અલૈહિસ્સલામ શાંતિથી જમી શકે.

હઝરત ઈમામ હસન અલૈહિસ્સલામએ પેલા માણસને કહ્યું કે, “કૂતરાને છોડી દે કારણ કે જેવી રીતે આપણે અલ્લાહની મજલૂક છીએ તેવી જ રીતે કૂતરું પણ અલ્લાહની મજલૂક છે.”

બોધપાઠ :

આપણે પ્રાણીઓ સાથે પણ રહેમદિલીથી વર્તવું જોઈએ કેમકે તે પણ અલ્લાહની મજલૂક છે.

વાર્તા : હઝરત ઈમામ હસન અલૈહિસ્સલામનું ઈલ્મ અને આપની વિનમ્રતા

એક દિવસે હઝરત ઈમામ હસન અલૈહિસ્સલામએ જોયું કે એક ઘરડો માણસ સાચી રીતે વુઝૂ કરી રહ્યો નથી.

હઝરત ઈમામ હસન અલૈહિસ્સલામ તેને તેની ભૂલ સમજાવવા માગતા હતા પરંતુ આપ તેનું દિલ તોડવા કે પછી તેને નારાજ કરવા નહોતા માગતા.

તેથી આપ હઝરત ઈમામ હુસૈન અલૈહિસ્સલામની પાસે ગયા અને બન્ને ભાઈઓએ મળીને આપસમાં વુઝૂની રીતની ચર્ચા કરવાનું અને પેલા ઘરડા માણસને બન્ને ભાઈઓમાંથી કોણ સાચું વુઝૂ કરે છે તે પૂછવાનું નક્કી કર્યું.

હઝરત ઈમામ હસન અલૈહિસ્સલામ, હઝરત ઈમામ હુસૈન અલૈહિસ્સલામને સંબોધીને કહેવા લાગ્યા કે, “મારી વુઝૂ કરવાની રીત તમારા કરતાં વધારે સારી છે.” હઝરત ઈમામ હુસૈન અલૈહિસ્સલામએ કહ્યું કે, “ના, મારી વુઝૂ કરવાની રીત સારી છે.”

બન્ને ઈમામો પેલા ઘરડા માણસ પાસે આવ્યા અને કહેવા લાગ્યા કે, “તમે આવો અને અમારા બન્નેની વુઝૂની રીત જુઓ અને અમને બતાવો કે કોણ સાચી રીતે વુઝૂ કરી રહ્યું છે.” બન્ને ઈમામોએ તેની સામે વુઝૂ કર્યું અને બન્નેએ સાચી રીતે વુઝૂ કરીને બતાવી દીધું.

પેલા ઘરડા માણસને ખબર પડી ગઈ કે બન્ને ઈમામો તેની ભૂલ સુધારવા માગે છે. તે કહેવા લાગ્યો કે, “તમે બન્નેએ સાચી રીતે વુઝૂ કર્યું છે, હું ઘરડો માણસ છું, મને વુઝૂ કરવાની સાચી રીત નહોતી આવડતી. તમે મારી ભૂલ સુધારી દીધી. હું તમારો આભારી છું.”

સબક 8 : હઝરત ઈમામ હુસૈન અલૈહિસ્સલામ

જ્યારે આપણા ત્રીજા ઈમામ, હઝરત ઈમામ હુસૈન અલૈહિસ્સલામની વિલાદત થઈ તો અલ્લાહે જિબ્રઈલને રસૂલલ્લાહ સલ્લલ્લાહો અલૈહે વ આલેહી વસલ્લમ અને આપના અહલેબૈતને મુબારકબાદી આપવા માટે મોકલ્યા.

રસ્તામાં જિબ્રઈલે એક ટાપુ ઉપર ફિતરસ ફરિશ્તાને જોયો. ફિતરસની એક ભૂલના કારણે અલ્લાહે તેના પંખ લઈ લીધા હતા અને તેને એક ટાપુ ઉપર મોકલી દીધો હતો.

ફિતરસ જિબ્રઈલને પૂછવા લાગ્યો કે, “તમે ક્યાં જઈ રહ્યા છો ?” જિબ્રઈલે તેને હઝરત ઈમામ હુસૈન અલૈહિસ્સલામ વિષે વાત કહી.

ફિતરસે પણ સાથે ચાલવાની વાત કરી તો અલ્લાહની રજાથી જિબ્રઈલ તેને ઉઠાવીને આગળ ચાલ્યા.

જ્યારે તે બન્ને રસૂલલ્લાહ સલ્લલ્લાહો અલૈહે વ આલેહી વસલ્લમની પાસે આવ્યા તો આપને અને આપની અહલેબૈતને મુબારકબાદી આપી. ત્યાર પછી રસૂલલ્લાહ સલ્લલ્લાહો અલૈહે વ આલેહી વસલ્લમએ ફિતરસને હઝરત ઈમામ હુસૈન અલૈહિસ્સલામ પાસે જવાનું ફરમાન કર્યું.

જ્યારે ફિતરસે હઝરત ઈમામ હુસૈન અલૈહિસ્સલામના પારણાને હાથ લગાવ્યો તો અલ્લાહે તેને માફ કરી દીધો અને તેને તેના પંખ પાછા આપી દીધા.

બોધપાઠ :

જ્યારે આપણે કાંઈ જોઈતું હોય તો તેને અલ્લાહ પાસે ઈમામના વસીલાથી માગવું વધારે યોગ્ય છે કારણ કે ઈમામો આપણા કરતાં અલ્લાહની વધારે કુર્બત ધરાવે છે.

વાર્તા : હઝરત ઈમામ હુસૈન અલૈહિસ્સલામ અને કુરઆને મજીદ

અબૂ અબ્દિર્રહમાન સલ્મી મદીનામાં કુરઆન પઢાવતા હતા. ઘણાં બાળકો તેમની પાસે આવીને કુરઆનની તિલાવત શીખતાં હતાં.

એક દિવસે તેમણે હઝરત ઈમામ હુસૈન અલૈહિસ્સલામના એક બેટાને સૂરએ ફાતેહાની તિલાવત શિખવાડી. જ્યારે આપના બેટાએ આપની સામે સૂરએ ફાતેહાની તિલાવત સંભળાવી તો ઈમામ હુસૈન અલૈહિસ્સલામ ખુશ થઈ ગયા અને ઉસ્તાદને ભેટ સોગાત આપી.

કેટલાક લોકોએ આ વાતની ટીકા કરી અને કહેવા લાગ્યા કે, ફક્ત એક સૂરાની તિલાવત શિખવાડવાના બદલામાં આટલી બધી ભેટસોગાદ ન અપાય. હઝરત ઈમામ હુસૈન અલૈહિસ્સલામએ ફરમાવ્યું કે, “જે કંઈ ઉસ્તાદે મારા બેટાને શીખવ્યું છે તેની સરખામણીમાં મારી કિંમતી ભેટસોગાદની શું વિસાત છે ?”

હઝરત ઈમામ હુસૈન અલૈહિસ્સલામ આખા જીવન દરમિયાન કુરઆને મજીદને ઘણું મહત્વ આપતા હતા.

‘લૈલતુલ કદ્ર’ (રમઝાનના મહિના)માં હઝરત ઈમામ હુસૈન અલૈહિસ્સલામની એક ખાસ ઝિયારત છે કે જે આપણે પઢીએ છીએ.

આ ઝિયારતમાં એક જગ્યાએ આપણે કહીએ છીએ કે, “હું ગવાહી આપું છું કે આપે નમાઝ કાયમ કરી અને ઝકાત અદા કરી. અમ્મબિલ મા’રૂફ અને નહ્યે અનિલ મુન્કરની ફરજ બજાવી અને આપે કુરઆનની તિલાવત એવી રીતે કરી કે જેવી રીતે તિલાવત કરવાનો હક છે.”

આવી જ રીતે ઈદુલ ફિત્રની અને ઈદુઝઝોહાની રાત્રીની ઈમામ હુસૈન અલૈહિસ્સલામની ઝિયારતમાં આપણે કહીએ છીએ કે, “હું ગવાહી આપું છું કે આપ અલ્લાહની કિતાબની તિલાવત ફરમાવો છો. આપના ઉપર સલામ થાય, અય સાહિબે કુરઆન !”

ઈમામે ઝમાન અલૈહિસ્સલામ પોતાની ઝિયારતમાં હઝરત ઈમામ હુસૈન અલૈહિસ્સલામને આવી રીતે સંબોધે છે : “તમે રસૂલલ્લાહ સલ્વલ્લાહો અલૈહે વ આલેહી વસલ્લમ માટે બેટા હતા અને કુરઆને મજીદ માટે સહારા હતા.”

સબક 9 : હઝરત ઈમામ અલી ઝૈનુલ આબેદીન અલૈહિસ્સલામ

આપણા ચોથા ઈમામ હઝરત ઈમામ અલી ઝૈનુલ આબેદીન અલૈહિસ્સલામ ઘણા રહેમદિલ અને સાબિર ઈન્સાન હતા. આપના ચહેરા મુબારક ઉપર હંમેશાં મુસ્કુરાહટ રહેતી અને આપ ક્યારેય ગુસ્સો કરતા નહીં.

એક દિવસ જ્યારે આપ આપના સહાબીઓ સાથે ચાલતા જઈ રહ્યા હતા ત્યારે આપે જોયું કે એક વૃધ્ધ માણસ પોતાના માથા ઉપર ભારે વસ્તુ ઉપાડીને જઈ રહ્યો છે અને તેનો દીકરો તેની સાથે સાથે ચાલી રહ્યો છે.

આ જોઈને હઝરત ઈમામ અલી ઝૈનુલ આબેદીન અલૈહિસ્સલામને ગુસ્સો આવી ગયો. આપના સહાબીઓ આપને ગુસ્સામાં જોઈને આશ્ચર્યમાં પડી ગયા અને પૂછ્યું કે, “આપને ગુસ્સો શા માટે આવ્યો ?”

હઝરત ઈમામ અલી ઝૈનુલ આબેદીન અલૈહિસ્સલામએ જવાબ આપ્યો કે, “મને એટલા માટે ગુસ્સો આવ્યો કે પેલા વૃધ્ધ માણસનો દીકરો તેની સાથે સાથે ચાલી રહ્યો હતો, પરંતુ તેને મદદ કરતો ન હતો.”

બોધપાઠ :

તમારે તમારા માબાપની મદદ કરવી જ જોઈએ, જો એ લોકો મદદ ન માગે તો પણ.

વાર્તા : હઝરત ઈમામ અલી જૈનુલ આબેદીન અલૈહિસ્સલામ

ગરીબો અને મિસ્કીનોના મદદગાર

હઝરત ઈમામ અલી જૈનુલ આબેદીન અલૈહિસ્સલામ રસૂલલ્લાહ સલ્લલ્લાહો અલૈહે વ આલેહી વસલ્લમની આ હદીસ હંમેશાં યાદ રાખતા કે, “જો કોઈ મુસલમાન પોતાના મુસ્લિમ ભાઈઓનું ધ્યાન ન રાખે તો તે મુસલમાન નથી.”

એટલા જ માટે જ્યારે રાત્રે અંધારું થઈ જતું અને લોકો સૂઈ જતા તો હઝરત ઈમામ અલી જૈનુલ આબેદીન અલૈહિસ્સલામ ઊઠીને એક થેલીમાં ખાવાનું ભરીને પોતાના ખભે ઊંચકીને તેને ગરીબ લોકોના ઘર સુધી લઈ જતા.

જ્યારે ઈમામ અલી જૈનુલ આબેદીન અલૈહિસ્સલામ આવી રીતે ગરીબોની મદદ માટે નીકળતા ત્યારે અંધારું પણ રહેતું હતું અને બધા લોકો સૂતા પણ હતા. તેમ છતાં હઝરત ઈમામ અલી જૈનુલ આબેદીન અલૈહિસ્સલામ પોતાના ચહેરા ઉપર નકાબ પહેરી લેતા હતા કે જેથી કોઈ જાગતું હોય તો આપને ઓળખી ન શકે.

આવી રીતે હઝરત ઈમામ અલી જૈનુલ આબેદીન અલૈહિસ્સલામ ૧૦૦ ગરીબ કુટુંબોની દેખભાળ કરતા હતા અને તે લોકો જાણતા પણ ન હતા કે તેમને મદદ કરનાર કોણ છે.

હઝરત ઇમામ અલી ઝૈનુલ આબેદીન અલૈહિસ્સલામના એક ગરીબ પિત્રાઈ ભાઈ હતા. હઝરત ઇમામ અલી ઝૈનુલ આબેદીન અલૈહિસ્સલામ તેમને પણ દરરોજ રાત્રે મદદ કરવા જતા હતા, પરંતુ તે પણ ઇમામ અલૈહિસ્સલામને ઓળખી શકતા નહીં.

તે ભાઈ મદદ કરનારને કહેતા કે, “ઇમામ અલી ઝૈનુલ આબેદીન અલૈહિસ્સલામ તેમના ગરીબ કુટુંબીજનોનું ધ્યાન નથી રાખતા, અલ્લાહ તેમને સજા કરે.” ઇમામ અલી ઝૈનુલ આબેદીન અલૈહિસ્સલામ આ શબ્દોને સાંભળી લેતા પણ કંઈ ન કહેતા. આપે પોતાની ઓળખ કદીય જાહેર થવા ન દીધી.

હઝરત ઇમામ અલી ઝૈનુલ આબેદીન અલૈહિસ્સલામની શહાદત પછી જ્યારે ઇમામના પિત્રાઈ ભાઈને મદદ મળતી બંધ થઈ ગઈ ત્યારે તેમને ખબર પડી કે તેમની મદદ કરનાર હઝરત ઇમામ અલી ઝૈનુલ આબેદીન અલૈહિસ્સલામ જ હતા. તો તે હઝરત ઇમામ અલી ઝૈનુલ આબેદીન અલૈહિસ્સલામની કબર મુબારક ઉપર ગયા અને રડવા લાગ્યા.

મોહંમદ ઈસ્હાક રિવાયત કરે છે કે, “મદીનાના ઘણા લોકો હઝરત ઇમામ અલી ઝૈનુલ આબેદીન અલૈહિસ્સલામની રહેમદિલી અને સખાવતના કારણે મદદ મેળવતા હતા, પરંતુ આપની શહાદત સુધી તેમને ખબર ન પડી કે તેમની મદદ કરનાર કોણ છે કારણ કે આપ તેમની મદદ કરવા રાત્રે

નીકળતા હતા. આપની શહાદત પછી જ્યારે તેમની મદદ બંધ થઈ ગઈ ત્યારે તેમણે જાણ્યું કે, મદદ કરનાર હઝરત ઈમામ અલી ઝૈનુલ આબેદીન અલૈહિસ્સલામ હતા.”

અબૂ હમ્ઝા અસ્સિમાલી રિવાયત કરે છે કે, “રાત્રે હઝરત ઈમામ અલી ઝૈનુલ આબેદીન અલૈહિસ્સલામ પોતાના ખભા ઉપર ગરીબો અને મિસ્કીનો માટે ખાવાનું લઈ જતા હતા.” આપ ફરમાવતા હતા કે, “છૂપી રીતે ખેરાત કરવાથી અલ્લાહનો ગઝબ ઓછો થઈ જશે.”

જ્યારે હઝરત ઈમામ અલી ઝૈનુલ આબેદીન અલૈહિસ્સલામની શહાદત પછી ગુસ્લ આપવામાં આવ્યું તો જે લોકો આપને ગુસ્લ આપી રહ્યા હતા તેમણે જોયું કે આપના ખભા અને પીઠ ઉપર જખમનાં નિશાન છે. તે લોકોએ આ વિષે પૂછતાછ કરી તો જાણ્યું કે એ જખમનાં નિશાન ગરીબોને ખાવાનું ઉપાડી લઈ જવાથી પડી ગયાં હતાં.

બોધપાઠ :

જ્યારે તમે કોઈ સારું કાર્ય કરો ત્યારે તેની વાત બધાને કરવી નહીં કારણ કે અલ્લાહ જોઈ રહ્યો છે અને તે પોતે તમને સારાં કાર્યો માટે સવાબ આપવાનો છે.

અલ્લાહ ફરમાવે છે કે, “જો તમે કોઈ સારું કાર્ય કરો અને લોકોને બતાવો નહીં તો હું તમને વધારે સવાબ આપીશ.”

સબક 10 : હઝરત ઈમામ મોહંમદ મહદી અલૈહિસ્સલામ

આપણા બારમા ઈમામ હઝરત મોહંમદ મહદી અલૈહિસ્સલામ છે.

આપ ઈમામે ઝમાના છે.

આપ હયાત છે માટે જ્યારે પણ આપણે આપનું નામ લઈએ તો :

- આપણે ઊભા થઈ જવું જોઈએ.
- માથું નમાવવું જોઈએ અને
- સલવાત પઢીને આપની અદબ જાળવવી જોઈએ.

અલ્લાહે વાયદો કર્યો છે કે તે મુસલમાનોને ક્યારેય પણ શિક્ષક વગર છોડશે નહીં, અને આપણા જમાનાના શિક્ષક આપણા બારમા ઈમામ, હઝરત મોહંમદ મહદી અલૈહિસ્સલામ છે.

હઝરત ઈમામ મોહંમદ મહદી અલૈહિસ્સલામ ગૈબતમાં છે.

ગૈબત એટલે કે આપ અલૈહિસ્સલામ આપણાથી અદ્રશ્ય છે માટે આપણે જોઈ શકતા નથી, પરંતુ આપ અલૈહિસ્સલામ આપણને જોઈ શકે છે અને જાણે છે કે ક્યારે આપણને મદદની જરૂર પડે છે, અને આપ અલૈહિસ્સલામ આપણી મદદ પહોંચી જાય છે.

જ્યારે આપણે કોઈ વસ્તુ જોઈએ તો આપણે અલ્લાહથી બારમા ઈમામનો વસીલો આપીને દુઆ માગવી જોઈએ કારણ કે આપ અલૈહિસ્સલામ અલ્લાહની વધુ કુર્બત ધરાવે છે. આવી રીતે ઈન્શાઅલ્લાહ આપણી દુઆ કબૂલ થઈ જશે.

યાદ રાખો કે આપણી દુઆ કબૂલ ન થાય એનો અર્થ એ નથી કે અલ્લાહ આપણી દુઆ સાંભળતો નથી, પરંતુ તેનો અર્થ એ છે કે આપણી માગેલી દુઆ આપણા હકમાં સારી ન પાણ હોય અને અલ્લાહ આપણા માટે એ જ કરે છે જે આપણા માટે સારું હોય છે.

એક સમય એવો આવશે કે આપણા બારમા ઈમામ હઝરત મોહંમદ મહદી અલૈહિસ્સલામ ગૈબતથી ઝુલૂર ફરમાવશે. ફક્ત અલ્લાહ જ જાણે છે કે એ સમય ક્યારે આવશે. આપ ઝુલૂર ફરમાવીને દુનિયાના બધા બદકારો સામે જંગ કરીને દુનિયામાંથી બદીને નાબૂદ કરી દેશે. પછી ફક્ત દુનિયામાં સારા લોકો જ રહેશે.

બોધપાઠ :

તમારે ધ્યાન રાખવું જોઈએ કે તમે સારા માણસ બનો કે જેથી તમે હઝરત મોહંમદ મહદી અલૈહિસ્સલામનસા જંગમાં આપની સાથે લડવાવાળા થઈ જાઓ. આપની વિરુદ્ધ લડવાવાળા ન બનો.

રસૂલુલ્લાહ સલ્લુલ્લાહો અલૈહે વ આલેહી વસલ્લમની હઝરત ઈમામે ઝમાના અલૈહિસ્સલામ

વિષેની હદીસ સમજાવવા માટે એક વાર્તા

એક જગ્યા હતી ત્યાં એટલું બધું એકાંત હતું અને એવું લાગતું હતું કે ત્યાં અલ્લાહ સિવાય કોઈ નહીં હોય. તે જગ્યાની આજુબાજુ પહાડ હતા. આ જગ્યાને પક્ષીઓનું શહેર કહેવાતું હતું.

આ જગ્યા દુનિયાની સૌથી સુંદર જગ્યા હતી. ત્યાં પક્ષીઓ ઘણા આરામથી રહેતાં હતાં. ત્યાં દરેક પ્રકારનાં પક્ષીઓ હતાં, પોપટ, ચકલી, કબૂતર, વગેરે.

સૂર્યોદય થતાં જ મરઘાની બાંગથી બધાં ઊઠી જતાં અને પોતપોતાના કામ પર લાગી જતાં.

તે શહેરમાં કબૂતરોનું એક કુટુંબ હતું. તે કુટુંબમાં ઘણા નાનાં નાનાં બચ્ચાં હતાં.

બચ્ચાં ઘણાં સુંદર હતાં. તેમનો રંગ દૂધ જેવો સફેદ હતો અને તેમની ગરદનો પાસે કથ્થઈ રંગની લીટીઓ હતી જેના કારણે તે વધારે સુંદર લાગતાં હતાં.

સૂર્યોદયની સાથે તે ઊઠી જતાં અને દરરોજ સૂર્યને સલામ કરતાં હતાં. સૂરજ તેમની સલામનો જવાબ આપીને તેમની સાથે વાતચીત કરતો હતો. સૂરજ બધાં પક્ષીઓ કરતાં આ પક્ષીઓને વધારે પસંદ કરતો.

આવી રીતે દિવસો વીતતા ગયા. શિયાળાની ઋતુ આવી. પક્ષીઓ ઊડી ઊડીને ગરમ જગ્યાએ જવા લાગ્યાં. ધીમે ધીમે ઘણાં બધાં પક્ષીઓ શહેરને છોડી જતાં રહ્યાં અને શહેર સૂનું થઈ ગયું.

એક દિવસ રાબેતા મુજબ એક મરઘાએ બાંગ આપી. કબૂતરો અને અન્ય પક્ષીઓ ધીમે ધીમે ઊઠવા લાગ્યાં, પરંતુ એ દિવસે તેઓ સૂરજને ન જોઈ શક્યાં. સૂરજ એક કાળા વાદળની પાછળ સંતાયેલો હતો એટલે પક્ષીઓને ઠંડી લાગવા લાગી અને ધ્રુજવા લાગ્યાં. બચ્ચાંએ તેમની માને પૂછ્યું કે, “આજે સૂરજ કેમ ઉગ્યો નથી ?”

કબૂતરીએ પોતાનાં બચ્ચાંને પોતાની પંખમાં છૂપાવી લીધાં અને કહેવા લાગી કે, “વહાલાં બચ્ચાં ! સબર કરો, એક દિવસે સૂરજ જરૂર બહાર આવશે.”

ઘણા દિવસો વીતી ગયા, પરંતુ સૂરજ બહાર ન આવ્યો. સૂરજ વગર આખું શહેર સુસ્ત અને સૂનું થઈ ગયું હતું. પક્ષીઓ એકબીજાની પાસે બેસીને સાંત્વના આપતાં હતાં કે ચિંતા ન કરો, એક દિવસે સૂર્ય જરૂર બહાર આવશે અને આ કાળાં વાદળાં જરૂર ચાલ્યાં જશે. સૂરજ આપણા જીવનમાં ફરીથી પ્રકાશ આપશે અને પહેલાં જેવી ખુશી લઈ આવશે.

પરંતુ કાળાં વાદળ જવાનું નામ જ લેતાં ન હતાં. તેમની ગર્જનાથી બધા ડરી જતા હતા અને વીજળીના કારણે પક્ષીઓ આરામથી રહી શકતાં ન હતાં.

કેટલાંક પક્ષીઓ વધારે ડરપોક હતાં. તે પક્ષીઓએ સૂરજના પાછા નીકળવાની આશા છોડી દીધી. તે બીજા પક્ષીઓને કહેવા લાગ્યાં કે, “અય ઉગતા સૂરજની ઈન્તેઝારી કરવાવાળાઓ ! સૂરજ પાસેથી હવે કોઈ આશા રાખો નહીં કારણ કે તે હવે બહાર નહીં આવે. તમે તેને કદીય નહીં જોઈ શકો. માટે સૂરજને પાછો જોવાની બધી આશા છોડી દો નહીંતર તમને નિરાશા જ હાથ લાગશે.”

આવી વાતોથી પક્ષીઓ દુઃખી થઈ જતાં. તે વિચારવા લાગ્યાં, “શું ખરેખર સૂરજ પાછો નીકળશે ખરો ?” કબૂતરોને આવી કોઈ બીક ન હતી. તે બીજાં પક્ષીઓને કહેવા લાગ્યાં કે, “સૂરજ તો આ કાળાં વાદળોની પાછળ જ છે. એક દિવસ સૂરજ જરૂર બહાર આવશે.” પરંતુ હવે તેમની વાતો કોઈ સાંભળતું ન હતું. બધાં પોતપોતાના મંતવ્યો ઉપર કાયમ હતાં.

કોઈ કહેવા લાગ્યું કે, “સૂરજ તો હવે રહ્યો જ નથી.” કોઈ કહેવા લાગ્યું કે, “સૂરજ અમારાથી નારાજ થઈ ગયો છે અને ક્યારેય પાછો નહીં આવે.” કેટલાંક અન્ય પક્ષીઓ કહેવા લાગ્યાં કે, “સૂરજ તો લાંબી મુસાફરીએ ચાલ્યો ગયો છે અને કોને ખબર કે પાછો ક્યારે આવશે.”

પક્ષીઓ મુઝવણમાં પડી ગયાં. છેવટે તેમણે નક્કી કર્યું કે તેઓ સૂરજ વિષે હુદહુદ (પક્ષી)ની સલાહ લેશે. તો તેઓ બધાં હુદહુદના માળા તરફ ગયાં અને તેને બધી વાત કહી સંભળાવી.

હુદહુદ પક્ષીએ તેમની વાત ધ્યાનથી સાંભળી. પછી કહેવા લાગ્યું કે, “કબૂતરો સાચું કહી રહ્યા છે. સૂર્ય જીવિત છે અને લાંબી મુસાફરીએ પણ નથી ગયો. હાલ પણ આપણા માથે સૂરજ સલામત છે.”

ત્યારે એ બધા પક્ષીઓ જે બધા કબૂતરોની વાત નહોતાં માનતાં તે બધાં આશ્ચર્યમાં પડી ગયાં. તેઓ પૂછવા લાગ્યાં કે, “શું સૂરજ ખરેખર અમારા માથા ઉપર સલામત છે ? અમે તો તેને નથી જોઈ શકતાં. જો ખરેખર સૂરજ સલામત હોત તો...”

હુદહુદ પક્ષીએ તેમની વાત કાપી નાખી અને કહ્યું કે, “થોડુંક વિચારો અને સમજો કે દુનિયામાં જે કંઈ સજીવ સૃષ્ટિ છે તે સૂરજના કારણે જ છે. જો સૂરજ ન હોત તો આપણે બધાં મરી ચૂક્યાં હોત. આપણે ઘણી વાર તેને આંખો વડે જોઈ શકતાં નથી, પરંતુ તેની અસરને સાફ સાફ જોઈ શકીએ છીએ.

દા.ત., રાત્રે આપણે સૂરજને જોઈ શકતાં નથી ત્યારે પણ સૂરજ તો હાજરને હાજર જ છે ત્યારે પણ સૂરજ એટલી ગરમી આપી દે છે કે આપણે જીવિત રહી શકીએ.

જ્યારે ઠંડી વધારે હોય છે તો પણ સૂરજની ગરમી આપણને મળે છે. દુઃખી અને નિરાશ ન થાઓ, સબર કરો અને દુઆ માગો કે કાળાં વાદળાં વિખરાઈ જાય અને સૂરજ પાછો દેખાતો થઈ જાય.”

બધાં પક્ષીઓએ અને ખાસ કરીને કબૂતરોએ સૂરજ માટે દુઆ કરી. સવારે હુદહુદ, અન્ય પક્ષીઓ અને કબૂતરો ઊઠ્યાં. કબૂતરોનાં બચ્ચાં ઘણા ખુશ હતાં અને શા માટે ન હોય ! તે બધાંએ આસમાન તરફ જોયું અને સૂરજની રોશનીને જોઈને ખુશ થઈ ગયાં.

રસૂલલ્લાહ સલ્લલ્લાહો અલૈહે વ આલેહી વસલ્લમની હદીસ છે કે, “ગૈબતમાં આપણા બારમા ઈમામ અલૈહિસ્સલામ એવી રીતે છે કે જેવી રીતે વાદળોની પાછળ સૂરજ.”

એટલે આપણને ઈમામે ઝમાના અલૈહિસ્સલામના દીદાર ન થાય તો પણ તે દરેક સમયે આપણી નજીક છે અને જ્યારે પણ આપણે મદદ માગીશું તો આપણી મદદ કરશે.

જ્યારે આપણે કોઈ જગ્યાએ ગુમ થઈ ગયા હોઈએ અથવા તો ડરી ગયા હોઈએ તો આપણા બારમા ઈમામ અલૈહિસ્સલામ, આપણે તેમની મદદ ન માગીએ તો પણ, મદદ કરે છે.

સબક 11 : હઝરત ઈબ્રાહીમ અલૈહિસ્સલામ

હઝરત ઈબ્રાહીમ અલૈહિસ્સલામ આપણા બધા નબીઓમાંના એક નબી છે.

તેમના એક બેટા હઝરત ઈસ્માઈલ અલૈહિસ્સલામ પણ નબી હતા.

અલ્લાહે હઝરત ઈબ્રાહીમ અલૈહિસ્સલામ અને હઝરત ઈસ્માઈલ અલૈહિસ્સલામને કા'બા બનાવવાનો હુકમ કર્યો.

તેમણે એક પછી એક ભારે પથ્થર ઉઠાવીને ખાના-એ-કા'બા બનાવ્યો. તેમણે ઘણી મહેનત કરી.

હઝરત ઈબ્રાહીમ અલૈહિસ્સલામ એક પથ્થર ઉપર ઊભા રહીને જોતા હતા કે કામ કેવું ચાલી રહ્યું છે.

અલ્લાહે તે પથ્થરને નરમ બનાવી દીધો અને તેના ઉપર હઝરત ઈબ્રાહીમ અલૈહિસ્સલામના કદમનાં નિશાન પડી ગયા.

આજે ખાના-એ-કા'બાની પાસે આ પથ્થર જોઈ શકાય છે. તેને 'મકામે ઈબ્રાહીમ' કહેવાય છે.

જ્યારે કા'બા સંપૂર્ણ થઈ ગયો તો હઝરત જિબ્રઈલ અલૈહિસ્સલામ જન્નતમાંથી કાળો પથ્થર લઈને આવ્યા અને હઝરત ઈબ્રાહીમ અલૈહિસ્સલામને બતાવ્યું કે તેને કઈ જગ્યાએ મૂકવાનો છે.

આ કાળા પથ્થરને 'હજરે અસ્વદ' કહેવાય છે.

નમાઝના સમયે આપણે કા'બાની દિશા તરફ મોઢું કરીએ છીએ.

દર વર્ષે હજ કે જે મક્કા શહેરમાં કરવામાં આવે છે તેમાં ઘણા બધા મુસલમાનો કા'બાની ફરતાં એક સાથે ફરીને દુઆ માગે છે.

આ સમયે હઝરત ઈબ્રાહીમ અલૈહિસ્સલામ તથા હઝરત ઈસ્માઈલ અલૈહિસ્સલામ કે જેમણે કા'બા બનાવ્યો તેમને યાદ કરવાનો સમય છે.